

P/F Bakka frost Farming  
Bakkavegur 9  
Postboks 221  
625 Glyvrar

Argir hin 17. juli 2013  
Málsnr.: 10/00210-35  
Málsviðgeri: Lena Ziskason

## Umhvørvisgóðkenning

av

### alivirkseminum í Fuglafirði



**Virksemi:** Alivirksemi á Fuglafirði

**Aliloyvi:** C-09

**Aliøkið:** A-57

**Alistøð:** AS-14

**Loyvishavari:** P/F Bakka frost

## Innhald

**1. Umsókn** hefur til endamáls, at geva viðkomandi ið lesur hesa umhvørvisgóðkenning eina skjóta fatan av hvør, nær og hvat verður sökt um.

**2. Góðkenning og heimild** lýsir tær heimildir sum liggja til grund fyrir hesi góðkenning, og hvat sjálv góðkenningin fatar um.

**3. Viðgerð** gevur eina lýsing av virkseminum og teimum grundgevingum sum Umhvørvisstovan heldur hava týdning fyrir góðkenningina. Hugt verður nærrí eftir teimum umhvørvisligu árinunum sum kunnu standast av virkseminum.

**4. Lýsing av umhvørvisviðurskiftum.** Gevur eina lýsing av teimum viðurskiftum, sum Umhvørvisstovan metir hava týdning fyrir umhvørvisviðurskiftini.

**5. Góðkenningartreytir.** Í sambandi við góðkenningina hefur Umhvørvisstovan sett treytir og krøv til virkið sum skulu fylgjast. Talan er m.a. um mannagongdir, sýnistökur og frágreiðingar til Umhvørvisstovuna.

**6. Kæruvegleiðing** vegleiðir persónum/virkjum í, hvussu tey skulu fyrihalda seg, um tey ætlað at kæra avgerðina.

## 1. Umsókn

Umhvørvisstovan fekk hin 7. juli 2012 umsókn frá P/F Bakkafrost Farming um umhvørvisgóðkenning av alivirkseminum í Fuglafirði. Alivirksemið í Fuglafirði hefur hatt umhvørvisgóðkenning síðan 1998.

Umsóknin og móttikna tilfarið hava verið grundarlag undir viðgerðini av umsóknini. Eisini hefur Umhvørvisstovan hatt fund við umboð frá P/F Bakkafrost Farming og vitjað á landstøðini hjá P/F Bakkafrost Farming í Fuglafirði.

## 2. Góðkenning og heimild

Henda umhvørvisgóðkenning av alivirkseminum í Fuglafirði, er givin við heimild í § 29 í lögtingslög nr. 134 frá 29. oktober 1988, um umhvørvisvernd, sum seinast broytt við lögtingslög nr. 128 frá 22. desember 2008, og § 1, nr. 4 í kunngerð nr. 54 frá 3. maí 1994 um at leggja eftirlits- og umsitingaruppgávur eftir umhvørvisverndarlögini til Umhvørvisstovuna, sum seinast broytt við kunngerð nr. 90 frá 28. september 2007.

Sambært loyvisbrævinum frá Aliumsitingini á Heilsufrøðiligu starvsstovuni, dagfest 26. februar 2007 er tað P/F Alilaks, sum er eigari av aliloyvinum til aling á sjónum í Fuglafirði. Grundað á broytt eigaraviðurskifti av aliloyvinum á Fuglafirði, alifjørður, C-09, er tað nú P/F Bakkafrost Farming, sum er eigari av hesum aliloyvi. Tey broyttu eigaraviðurskiftini eru kannað av Heilsufrøðiligu starvsstovuni (HFS)/Aliumsitingini og gjört er eitt kunningarskriv um hesi broyttu/skrásettu eigaraviðurskifti, sum framgongur av heimasiðuni hjá HFS – listi yvir aliloyvir.

- Nýtt loyvisbræv verður bert útskrivað, tá aliloyvið verður endurnýggja.
- Um innihaldið í aliloyvinum verður broytt, verður gjört ískoyti til loyvisbrævið.
- Um felagið skiftir eigara, verður loyvisbrævið ikki útskrivað av nýggjum.

Góðkenningin er givin til P/F Bakkafrost Farming, sum skal lúka tær treytir, sum eru nevndar í 5. parti, Góðkenningartreytir. Í sambandi við nevndu treytir, eru nevnd ymisk tiltök, sum skulu útinnast av felagnum, soleiðis at US kann tryggja sær, at umhvørvið verður ávirkað so lítið sum gjörligt av virkseminum, - sum henda góðkenning loyvir

Endamálið við umhvørvisgóðkenningini er at fyribyrgja og avmarka dálking av náttúru og umhvørvi og ampar, sum kunnu standast av virkseminum.

Henda góðkenning kemur í staðin fyrir umhvørvisgóðkenning av alistøðini hjá P/F Alilaks, HS mál nr. 614-96-0037-7, dagfest 2. sept. 1998.

Henda góðkenning tekur ikki stóðu til, um tað er neyðugt við góðkenning eftir aðrarí lóggávu.

## 3. Viðgerð

Undir viðgerðini av umsóknini og í sambandi við at áseta treytir er m.a. hetta tilfar nýtt:

- Kunngerð nr. 147 frá 19. okt. 1995 um burturkast, broytt við kunngerð nr. 90 frá 28. sept. 2007
- Kunngerð nr. 40 frá 9. apríl 1992 um lívrundið burturkast frá alivinnuni, sum broytt við kunngerð nr. 90 frá 28. sept. 2007.
- Vegleiðing: *Umhvørviseftiransing av aliókjum*
- Umhvørvisgóðkenning av alistøðini hjá P/F Alilaks í Fuglafirði, mál nr. 614-96-0037-7 frá 2. september 1998
- Norðurlendsk BAT-frágreiðing um aling frá 25. apríl 2013.

### 3.1. Málsviðgerð

Undir viðgerðini er serligur dentur lagdur á,

- at umhvørvisdálkandi evni ikki verða leidd út í umhvørvið,
- at evni, sum nýtt verða í alivirkseminum, ikki hava árin á umhvørvið,
- at innaneftirlit, umhvørvisstýriskipan og skrásetingar eru sambært viðurkendum skipanum,
- at umhvørvisliga best tøka tøknin (BAT<sup>1</sup>) í störst möguligan mun verður nýtt,
- at vandin fyrir óhappum, sum kunnu hava dálking við sær ella fiskur sleppur, skal minkast mest möguligt,
- at virkið áhaldandi arbeiðir fyrir at skifta rávørur út við meira umhvørvisvinarligar rávørur.

Stødd og staðseting av aliøkinum, har alivirksemi kann fara fram, er sett í loyvisbrævi til aling á sjónum, sum verður givið av Aliumsitingini á Heilsufrøðiligu starvsstovuni.

Uppskot til umhvørvisgóðkenning varð sent alifelagnum, Heilsufrøðiligu starvsstovuni og Fuglafjarðar kommunu til viðmerkingar.

Heilsufrøðiliga starvsstovan (HFS) hevði viðmerking til pkt. 1.1, har HFS vísur á, at ískoyti er givið til aliloyvið C-09. Ískoytið er dagfest 17. des. 2011 og er um broyting í økisásetingini, og er í fyrsta umfari bert galdandi fyrir eitt framleiðsuumfar. Loyvið, til broyttu økisáseting, er galdandi í tíðarskeiðnum 17. des. 2012 til 31. des. 2014, sum framgongur á heimasíðuni hjá HFS.

Harafturat vísti HFS á, at um innihaldið í aliloyvinum verður broytt, verður gjørt ískoyti til loyvisbrævið.

P/F Bakkafrost og Fuglafjarðar kommuna hövdu ongar viðmerkingar.

---

<sup>1</sup> **Best Available Techniques.** Hugtakið *besta tøka tøknin* er at skilja sum mest framkomnu framleiðsluhættir, tilgongdir og rakstrarmannagongdir, sum til einhvørja til eru mest munadyggar fyrir at fyribyrgja og avmarka dálking frá ávísari vinnugrein ella ávísum virksemi. Hugtakið fevnir ikki bert um tøknilar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýstu og endurvinnning, umframta nýtslu av rávørum og orku. Ein treyt fyrir at koma undir hugtakið er eisini, at tøknin er roynd og tøk á marknaðinum fyrir rímiligan kostnað.

### 3.2. Lýsing av virkseminum

Alivirksemið í Fuglafirði umfatar alivirksemi á sjónum á aliðkið A-57 og alivirksemi á landi á alistøð AS-14.

Umhvørvisgóðkenningin umfatar alt alivirksemið á Fuglafirði

Støddin og staðsetingin av alistøðini verður ásett í loyvisbrævinum.

Felagið hevur hin 17. des. 2012 fngið ískoyti til loyvisbræv dagfest 26. feb. 2007, har økiásettingin av aliðkinum verður víðkað, í fyrsta umfari, fyri eitt framleiðsluumfar.

Økisáseting av A-57 er víst á mynd 1.



Mynd 1

Alivirksemið á Fuglafirði gongur út frá landstøðini, haðani aliútgerð og onnur vøra verður flutt við báti til og frá aliðkinum. Fóðurbátur flytur fóður beinleiðis út á ein fóðurflaka, sum liggur á aliðkinum. Fóðurflakin fær streym úr landi.

Aling byrjaði á Fuglafirði mitt í 80-unum, og hevur alivirksemi verið har síðani. Aliðkið er broytt nakað í gjögnum tíðina, frá at alingin mest hevur verið nakað inni á firðinum til nú at vera flutt longur út á fjørðin. Í tíðarskeiðinum 2002 til 2010 vórðu bara síl ald á Fuglafirði. Í dag verður einans laksur aldur.

Tá fiskur verður settur út, verða fyrst smoltnótir brúktar, sum eftir eina tíð verða skiftar út við alinótir. Hesar eru í sjónum til fiskurin verður tikin.

Eftir at fiskurin er tikin, verða nótirnar tiknar upp. Tær verða síðan koyrdar til virki, sum vaskar skitnar alinótir, umframt umvælir og barkar (impregnerar) nótirnar av nýggjum, áðrenn tær kunnu brúkast aftur.

Fyri at forða fyi, at ov nógvar vökstur og gróður kemur á nótirnar, verða tær barkaðar við evni, sum inniheldur kopar.

Um ov nögvur gróður verður á nótini kunnu nótirnar antin vaskast ella skiftast við nýggjar nótir.

Sambært norðurlendskari BAT-frágreiðing um aling, vil áleið 20% av koparinum detta av og enda í umhvørvinum.

Tey seinastu sjey árini er útsettingin á Fuglafirði vaksin nakað, frá at vera eina knappa mió. í sept. 2006 til at vera knapt 1,5 mió. í des. 2012. Smoltið, ið verður sett út, vigar áleið 100 g, og gongur vanliga í góðar 20 mðr. á sjónum. Seinastu árini er tókan byrjað tá fiskurin er áleið 3,5 – 4 kg.

Fiskurin verður tikin við báti og fluttur livandi til eitt sláturvirki. Tá økið er tömt, verða nótirnar tiknar burtur og öll aliútgerð skal vaskast og sóttreinsast. Eftir hetta liggur økið brakk í í minsta lagi tveir mánaðir.

Deyður fiskur verður tikin upp í minsta lagi 5 ferðir um vikuna, og fluttur við báti inn á landstøðina, har hann verður maldur, súrgaður og goymdur í einum tanga. Síðan verður hann fluttur til Salmon Proteins á Eiði.

Økið er broytt nakrar ferðir gjøgnum tíðina og í 2012 er økið víðkað munandi. Frá 84.000 til 158.000 fermetrar, sum næstan er ein 50% øking.

P/F Bakka frost hevur í 2012 fingið Global G.A.P. góðkenning, ið millum annað fevnir um eina viðurkenda umhvørvisstýriskipan.

## 4. Lýsing av umhvørvisviðurskiftum

### 4.1. Aliøki

Dýpið á staðnum er skiftandi, har tað er djúpast er tað áleið 45 m dýpi. Munurin á flóð og fjørðu er áleið 1,5 metrar og rákið er umleið 1 míl um tíman og metir Havlívfrøðiliga royndarstøðin, at samanumtikið er útskiftingin á fjørðinum hampuliga góð.

Botnkannningar eru gjørðar á økinum síðan 2001 og sambært frágreiðingunum er botnslagið í Fuglafirði steinagrús og móra.

Hóast økið hevur rættiliga stóra vídd, ber ikki til at ala á einum parti av økinum, tí tað er ov grunt. Alifelagið hevur upplyst, at við tí útgerð, sum nú verður nýtt á Fuglafirði, skal dýpið vera í minsta lagi 30 m har aling er.

Felagið ivast eisini í, hvussu langt út tað ber til at ala. Hetta vegna streymviðurskifti og veður.

Frá sjálvari alingini úti í sjónum er ávis dálking, sum m.a. stavar frá fóðring og skarni. Fóður sum ikki verður etið, sökkur niður á botnin, har tað saman við skarni frá fiskinum kann hópast upp. Fóður innheldur evni, sum kunnu dálka umhvørvi, m.a. lívrunnið tilfar og sink. Harafturat kann fóður innihalda heilivág og onnur kemikalii.

Ein onnur orsök til at dálking kann koma fyri, eru evni, sum eru nýtt til viðgerð av aliútgerðini. Her er tað serliga kopar, sum er í impregneringarveskuni, sum alinótir verða viðgjørðar við. Kopar verður nýtt, tí tað virkar sum gróðurtálmari, t.v.s. tálmar vökstri á nótunum. Meðan tær viðgjørdu nótirnar liggja í sjónum, detta smáflakar av impregneringini við tíðini niður á botnin og kunnu hópast upp har.

Harafturat kann aling ávirka umhvørvið um eitt nú sjúka kemur í og villur fiskur verður smittaður og um alifiskur sleppur.

Treyt verður sett til, at alifelagið ger regluligar kanningar av botnviðurskiftunum á aliðkinum. Kanningarnar skulu gerast sambært vegleiðing frá Umhvørvisstovuni, *Umhvørviseftiransing av aliðkjum*. Hetta fevnir m.a. um kanningar av sediment, sum verður tikið beint undir ringunum og á aliðkinum annars. Sýnini verða kannað fyrir dálking sum stavar frá fóðring, skarni, evnum nýtt til viðgerð av aliútbúnaði, heilivági og kemikalium m.a. sum kunnu verða brúkt í samband við avlúsing.

Harafturat, fyrir at tryggja at gott vatnútskifti er undir ringunum, verður treyt sett til, at avstandurin millum tað niðasta av alinótini og havbotnin skal vera so mikið, at góð sjógvútskiftan kann fara fram.

#### **4.2. Burturkast**

Tað er nakað av burturkasti frá einum alivirksemi, so sum lívrunnið burturkast, tómir fóðursekkir o.a. Tó er ætlanin, at fóðurbáturin skal taka tómar fóðursekkir við aftur. Hetta verður væntandi komið í lag í 2013. Eftir tað, verða ongir tómir fóðursekkir, sum skulu burturbeinast á alistøðini.

Alt vanligt burturkast verður skilt og goymt í hóskandi ílötum, áðrenn tað verður latið góðkendum móttakara.

Á alistøðini á landi verður alt lívrunnið burturkast samlað. Tað verður malið, tilsett meyrusýru og síðani goymt í tanga, til tað verður latið Salmon Proteins á Eiði.

#### **4.3. Annað**

Ein lítil starvstova er á alistøðini á landi. Nakað av spillivatn kemur frá virkseminum her, sum verður samlað í ein niðurgrivnan lokaðan tanga. Tá hesin er fullur, verður spillivatnið klorað og síðan leitt út. Mett verður ikki, at hetta hevur týdning fyrir dálkingarviðurskiftini.

Á alistøðini á landi er ein lítil kemikalii goymsla. Harafturat kann virksemið á landi geva nakað av óljóðið. Tí verður fyrilit tikið fyrir hesum í treytunum.

### **5. Góðkenningartreytir**

Umhvørvisgóðkenningin er givin við hesum treytum:

#### **5.1. Almennar treytir**

- 5.1.1. Henda umhvørvisgóðkenning, við möguligum broytingum og dagföringum, skal altið finnast á virkinum, og skulu öll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 5.1.2. Virkisemið skal vera sum ávist í aliloyvinum og skal einans fara fram á aliðkinum, sum er ásett í loyvinum ella til eina og hvørja galdandi ískoyti.
- 5.1.3. Um ókisásetningin verður broytt, skal Umhvørvisstovan hava fráboðan um hetta.
- 5.1.4. Allar sýnistökur, kanningar v.m. sum verða kravdar í umhvørvisgóðkenningini skulu gerast av starvssstovu, sum kann góðkennast av Umhvørvisstovuni.
- 5.1.5. Allar sýnistökur, kanningar, metingar av úrslitum og metingar annars verða goldnar av felagnum.

- 5.1.6. Virksemið má ikki víðkast ella broytast byggifrøðiliga ella rakstrarliga á ein hátt, ið økir um útlát ella vanda fyrí útláti, fyrr enn góðkenning er fingin til hesa víðkan ella broyting.
- 5.1.7. Eigaraskifti, navnabroyting ella avtøka skal fráboðast Umhvørvisstovuni. Um virksemið heldur uppat, skal alt tilfar og øll útgerð beinast burtur.
- 5.1.8. Umhvørvisstovan hevur eftirlit við virkseminum. Eftirlitið verður útint sambært kap. 7 í umhvørvisverndarlögini.
- 5.1.9. Í 5 ár eftir at góðkenningin er givin kann bert verða givið boð ella forboð, um so er at:
- ampar verða av virkseminum, sum ikki kundu síggjast tá góðkennignin varð givin,
  - nýggjar upplýsingar eru komnar fram um dálkingar-/skaðaárin,
  - dálkingin elvir til umhvørvislig skaðaárin, ið ikki kundu síggjast frammanundan, tá ið góðkenningin varð givin, ella
  - dálkingin í aðrar mátar verður storrri enn hon, ið góðkenningin er givin eftir.

- 5.1.10. Tá ið meira enn 5 ár eru gingen eftir at góðkenningin er lýst, kann Umhvørvisstovan broya treytirnar í hesi, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

## 5.2. Virksemi

- 5.2.1. Virksemið skal vera sum ásett í aliloyvinum ella tilhoyrandi ískoyti fyrí økið.
- 5.2.2. Miðast skal eftir at nýta bestu tøku tøknina BAT, og skal tøka reinsiútgerðin altíð nýtast til fulnar, soleiðis at virkið kann halda øll útlát so lág sum gjørligt.
- 5.2.3. Hølir, ið nýtt verða til goymslu av kemikalium o.ø., skulu hava tætt undirlag.

## 5.3. Umhvørvisstýring

- 5.3.1. Felagið skal hava ein umhvørvisstýrisskipan, sum er samsvarandi viðurkendum skipanum, sosum Glabal G.A.P..
- 5.3.2. Umhvørvisstýrisskipanin skal m.a. innihalda mannagongdir fyrí stýring av alivirkseminum á sjónum, viðlíkahald, skráseting, dálkingaravmarkandi tiltøk,o.a..
- 5.3.3. Felagið skal seint á sumri á hvørjum ári gera kanningar av botnviðurskiftunum á aliøkinum.
- 5.3.4. Kanningarnar skulu m.a. fevna um kanningar av botninum fyrí m.a. metallir, lívrunnið tilfar og sensoriskar.
- 5.3.5. Umhvørvisstovan kann krevja, at kanningarnar eisini skulu fevna um aðrar parametrar.
- 5.3.6. Umhvørvisstovan kann krevja at aðrar kanningar verða gjørdar t.d. djóralívskanningar.
- 5.3.7. Kanningsar skulu gerast sambært vegleiðing frá Umhvørvisstovuni *Umhvørviseftiransing av aliøkjum*.
- 5.3.8. Umhvørvisstovan kann krevja, at virkið ger serligar kanningar fyrí at meta um mögulig dálkingarárin frá virkseminum.

- 5.3.9. Avrit av botnfrágreiðingunum skulu sendast Umhvørvisstovuni í seinasta lagi 1. feb í avloysandi ári.
- 5.3.10. Í seinasta lagi 1. mars á hvørjum ári skal felagið senda eina aliætlan fyrir økið. Ætlanin skal vera fyrir eitt 1-ára skeið og fyrir eitt 3- ára skeið.
- 5.3.11. Aliætlanin skal vísa, at felagið tekur atlit at úrslitunum frá botnkanningunum.
- 5.3.12. Í aliætlanini skal felagið vísa, at alingin fer fram á ein umhvørvistryggan hátt, soleiðis at dálkingin ikki fer uppum ásett mörk.
- 5.3.13. Um Umhvørvisstovan metir, at felagið í síni ætlan ikki hevur tikið atlit at úrslitunum frá botnkanningunum, sum eru gjördar á økinum, kann Umhvørvisstovan krevja:
- at ætlaða nögdin at seta út verður minkað,
  - at ætlaða útsetning verður flutt á annan part á aliøkinum,
  - at ongin aling kann fara fram á aliøkinum ella þortum av tí.
- 5.3.14. Felagið skal hava niðurskrivaðar mannagongdir fyrir fyribyrging av óhappum og hvat skal gerast um óhapp hendir, t.d. um fiskur sleppur.
- 5.3.15. Umhvørvisstovan skal hava avrit av umhvørvisstýrisskipanini og tilhoyrandi mannagongdum.
- 5.3.16. Um nökur broyting verður gjörd í umhvørvisstýrisskipanini skal Umhvørvisstovan kunnast um hetta.

## 5.4. Óhapp

- 5.4.1. Hendir eitt óhapp, t.d. at fiskur sleppur, skal skjótast gjörligt fráboðast Umhvørvisstovuni. Eisini skal ein frágreiðing um orsök og mögulig tiltök v.m. sendast Umhvørvisstovuni.
- 5.4.2. Henda dálkingaráhapp<sup>2</sup>, skulu beinanvegin setast í verk tiltök til avmarking og upprudding.
- 5.4.3. Har vandi er fyrir spilli av kemikalium, skal arbeiðast á skynsaman hátt, so at dálking ikki stendst av hesum.

## 5.5. Rakstarskráseting/Umhvørvisfrágreiðing

- 5.5.1. Alifelagið skal skráseta hesar upplýsingar:

- Tal og stødd av útsettum smolt pr. ár
- Tal og slag av slaktaðum fiski pr. ár
- Tal og vekt av deyðum fiski pr. ár
- Tal og vekt av slopnum fiski pr. ár
- Fóðurnýtsla pr. ár fyrir hvønn ring ella alieind og fyrir alt aliøkið pr. ár
- Fóðurfaktorur pr. eind ella aliøki
- Nøgd og slag av heilivági, kemikalium og avlúsingarevnum pr. aliøki pr. ár
- Nøgd av burturkasti, tilskilað slag og hvønn tað er latið til.
- Rakstrartrupulleikar/óhapp sum hava umhvørvisligan týdning.
- Onnur viðurskifti av umhvørvisligum týdningi.

<sup>2</sup> Dálkingaráhapp skulu eisini fráboðast til Løgregluna (dálking á landi) ella til Sjóbjargingerstøðina, MRCC-Tórshavn (dálking á sjónum).

- 5.5.2. Rakstrarskrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minasta lagi 5 ár.

## 5.6. Burturkast

- 5.6.1. Alt burturkast skal handfarast í samsvari við galdandi reglur um burturkast<sup>3</sup>, og skal latast til góðkendan móttakara.
- 5.6.2. Burturkast skal goymast í ílötum ella bingjum, sum eru egnað til endamálið, og skal standa soleiðis, at tað ikki elvir til dálking ella er til ampa.
- 5.6.3. Burturkast skal regluliga latast góðkendum móttakara, soleiðis at goymslurnar ikki gerast ov stórar.

## 5.7. Óljóð

- 5.7.1. Óljóð<sup>4</sup> frá virkseminum má ikki fara upp um virðini í talvu 1.

**Talva 1: Markvirði fyrir óljóð - dB(A)**

	mán – frí kl. 07 – 18 leyg. kl. 07 - 14	mán – frí kl. 18 – 22 leyg. kl. 14 – 22 sunnu- og halgidagar kl. 07 - 22	Allar dagar kl. 22 - 07
<b>Økið 1: Vinnuøkið, har larmandi virksemi kann fara fram</b>	70 dB	70 dB	70 dB
<b>Økið 2: Vinnuøkið, har minni larmandi virksemi kann fara fram</b>	60 dB	60 dB	60 dB
<b>Øki 3: Blandað bústaðar- og miðstaðarøki</b>	55 dB	45 dB	40 dB
<b>Øki 4: Bústaðarøki</b>	45 dB	40 dB	35 dB

Markvirðini, sum eru sett í talvu 1, vísa, at um ein er staddur í t.d. økið 4, sum er bústaðarøki, millum kl. 22 - 07, er mest loyvda óljóð 35 dB frá virkseminum.

- 5.7.2. Um ampar verða av óljóði frá virkseminum, kann Umhvørvisstovan krevja óljóðsmátingar gjördar, tó í mesta lagi einaferð um árið.

<sup>3</sup> Kunngerð nr. 147 frá 19. okt. 1995 um burturkast, broytt við kunngerð nr. 90 frá 28. sept. 2007

<sup>4</sup> Ásett sum tað ekvivalenta, korrigeraða óljóðsstöðið í dB(A) í viðkomandi økjum sambært kommunalu byggisamtyktini.

## 6. Kæruvegleiðing

Henda avgerð kann, sambært § 66 í lögtingslög nr. 134 frá 29. oktober 1988, um umhvørvisvernd, sum broytt við lögtingslög nr. 128 frá 22. desember 2008, kærast til landsstýrismannin við umhvørvismálum. Käran skal sendast Umhvørvisstovuni, sum síðan sendir hana til Innlendismálaráðið við neyðugum skjólum.

Kærufreistin er 4 vikur frá tí degi, umhvørvisgóðkenningin er almannakunngjörd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.



Suni Petersen, deildarleiðari

/



Lena Ziskason, umhvørvisviðgeri

**Avrit:**

Fuglafjarðar kommuna, Ennivegur 38, 530 Fuglafjørður  
Heislufrøðiliga starvsstovan, Falkavegur 6, 2. hædd, 100 Tórshavn  
Landslæknin, Sigmundargøta 5, Postrúm 9, 110 Tórshavn